



ಆದಾಯ ತೆರಿಗೆ

# ರಚನಾತ್ಮಕ ಬದಲಾವಣೆ



ಆದಾಯ ತೆರಿಗೆ ಕಾಯ್ದೆ 2025ರ ನೇರ ತೆರಿಗೆ ವ್ಯವಸ್ಥೆಯಲ್ಲಿ ಮಹತ್ತರವಾದ ಬದಲಾವಣೆಯನ್ನು ತಂದಿದೆ. ಇದು ಐದಾರು ದಶಕಗಳಿಂದ ಜಾರಿಯಲ್ಲಿದ್ದ 1961ರ ಆದಾಯ ತೆರಿಗೆ ಕಾಯ್ದೆಯನ್ನು ಬದಲಿಸಿದೆ. ಕಳೆದ ಆರು ದಶಕಗಳಿಂದ ದೇಶದ ಆರ್ಥಿಕ ಬಲಕ್ಕೆ ಶಕ್ತಿ ತುಂಬುವಂತೆ ಕಾರ್ಯನಿರ್ವಹಿಸಿತ್ತು. ಹಲವಾರು ತಿದ್ದುಪಡಿಗಳು, ನಿಬಂಧನೆಗಳು ಮತ್ತು ಕೋರ್ಟಿನ ನಿರ್ದೇಶನದಿಂದ ಅದು ವಿಕಸನಗೊಂಡಿತ್ತು. ಆದರೂ ಅದರೊಳಗೆ ಇದ್ದ ಸಂಕೀರ್ಣತೆ ಮತ್ತು ಡಿಜಿಟಲ್ ಜಾಯಮಾನದ ಕೆಲವು ಸವಾಲುಗಳಿಗೆ ಸ್ಪಷ್ಟ ಉತ್ತರವನ್ನು ಕಂಡುಕೊಳ್ಳಲು ಸಮಗ್ರ ಬದಲಾವಣೆಯ ಅವಶ್ಯಕತೆಯಿತ್ತು. ಈ ಶಾಸನ ಕೇವಲ ಪರಿಷ್ಕರಣೆಯಲ್ಲ, ಸಮಕಾಲೀನ ಆರ್ಥಿಕತೆ ಡಿಜಿಟಲ್ ವ್ಯವಸ್ಥೆಗಳು ಮತ್ತು ತೆರಿಗೆದಾರರ ನಿರೀಕ್ಷೆಗಳಿಗೆ ಅನುಗುಣವಾಗಿ ತೆರಿಗೆ ಕಾನೂನಿನ ರಚನಾತ್ಮಕ ಪುನರ್ ನಿರ್ಮಾಣವಾಗಿದೆ.

ಹೊಸ ಕಾಯ್ದೆಯನ್ನು ಪರಿಚಯಿಸಲು ಮುಖ್ಯ ಕಾರಣ ಸರಳೀಕರಣ ಮತ್ತು ಆಧುನೀಕರಣ. ಕಾಲಾನಂತರದಲ್ಲಿ, 1961ರ ಕಾಯ್ದೆ ದೊಡ್ಡ ದಾಖಲೆಯಾಗಿ ಮಾರ್ಪಟ್ಟಿತ್ತು. ಆಗಾಗ್ಗೆ ನಡೆಯುವ ತಿದ್ದುಪಡಿಗಳು ಪಾಲಿಸಲು ಕಷ್ಟಕರವಾಗಿಸಿದ್ದವು. ಆಧುನಿಕ ಆರ್ಥಿಕತೆಗೆ ಸುಲಭವಾಗಿ ಅರ್ಥವಾಗುವ ಮತ್ತು ಊಹಿಸಬಹುದಾದ ತೆರಿಗೆ ಚೌಕಟ್ಟಿನ ಅಗತ್ಯವಿದೆ ಎಂದು ಸರ್ಕಾರ ಗುರುತಿಸಿದೆ.

ಮತ್ತೊಂದು ಪ್ರಮುಖ ಅಂಶವೆಂದರೆ ಸ್ವಯಂಪ್ರೇರಿತ ಪಾಲನೆಯನ್ನು ಸುಧಾರಿಸುವುದು. ಭಾರತದ ತೆರಿಗೆ ವ್ಯಾಪ್ತಿಯು ವಿಸ್ತರಿಸುತ್ತಿದ್ದರೂ, ಜನಸಂಖ್ಯೆಗೆ ಹೋಲಿಸಿದರೆ ಅದು ಇನ್ನೂ ಕಡಿಮೆ. ಅನಗತ್ಯ ನಿಬಂಧನೆಗಳನ್ನು ಕಡಿಮೆ ಮಾಡುವ ಮೂಲಕ, ಹೊಸ ಕಾಯ್ದೆ ತೆರಿಗೆದಾರರನ್ನೇ ಹೊರತು ಪಡಿಸುವ ಗುರಿ ಹೊಂದಿದೆ.

ಡಿಜಿಟಲ್ ರೂಪಾಂತರವು ಕೂಡಾ ಪ್ರಮುಖ ಪಾತ್ರ ವಹಿಸಿದೆ. ತೆರಿಗೆ ಆಡಳಿತ ವ್ಯವಸ್ಥೆಯು ಮುಖರಹಿತ ಮೌಲ್ಯಮಾಪನ (Faceless Assessment), ಕೃತಕ ಬುದ್ಧಿಮತ್ತೆ (AI) ಆಧಾರಿತ ಪರಿಶೀಲನೆ ಮತ್ತು ನೈಜ-ಸಮಯದ ಡೇಟಾ ವಿಶ್ಲೇಷಣೆಯತ್ತ ವಾಲುತ್ತಿದೆ. ಆದರೆ, 1961ರ ಕಾಯ್ದೆಯು ಮೂಲತಃ ಇಂತಹ ಡಿಜಿಟಲ್ ವ್ಯವಸ್ಥೆಗಾಗಿ ವಿನ್ಯಾಸಗೊಂಡಿರಲಿಲ್ಲ, ಹೊಸ ಕಾಯ್ದೆಯು ತಂತ್ರಜ್ಞಾನವನ್ನು ಮೂಲಭೂತ ಅಂಶವಾಗಿ ಸಂಯೋಜಿಸಿದೆ. ಇದಲ್ಲದೆ, ಜಾಗತಿಕ ಆರ್ಥಿಕ ವಿಕೇಕರಣ



■ ಗಿರೀಶ್ ಸಿ.ಜಿ. ಚಾರ್ಟರ್ಡ್ ಅಕೌಂಟೆಂಟ್ಸ್

ಮತ್ತು ಅಂತರರಾಷ್ಟ್ರೀಯ ತೆರಿಗೆ ಮಾನದಂಡಗಳಾದ 'ಬೇಸ್ ಎರೋಷನ್ ಅಂಡ್ ಪ್ರಾಫಿಟ್ ಶಿಫ್ಟಿಂಗ್' ಕ್ರಮಗಳನ್ನು ಅಳವಡಿಸಿಕೊಳ್ಳಲು ಪೂರಕವಾದ ಕಾನೂನಿನ ಅಗತ್ಯವಿತ್ತು. 2025ರ ಕಾಯ್ದೆ ಅಂತರರಾಷ್ಟ್ರೀಯ ತೆರಿಗೆ ಪದ್ಧತಿಗಳಿಗೆ ಹೆಚ್ಚು ಸುಸಂಬಂಧವಾದ ಚೌಕಟ್ಟನ್ನು ಒದಗಿಸುತ್ತದೆ.

## ತುಲನಾತ್ಮಕವಾಗಿ ನೋಡಿದಾಗ...

1961ರ ಕಾಯ್ದೆಗೆ ಹೋಲಿಸಿದರೆ, 2025ರ ಶಾಸನ ದಕ್ಷತೆಯ ದೃಷ್ಟಿಯಿಂದ ಉತ್ತಮವಾಗಿದೆ. ಅನುಸರಣೆ ಪ್ರಕ್ರಿಯೆಗಳು ನೇರವಾಗಿವೆ ಮತ್ತು ಫಾರ್ಮ್‌ಗಳು ಸರಳೀಕೃತವಾಗಿವೆ. ಇದು ವಿಶೇಷವಾಗಿ ಸಣ್ಣ ಮತ್ತು ಮಧ್ಯಮ ವರ್ಗದ ತೆರಿಗೆದಾರರಿಗೆ ಪ್ರಯೋಜನಕಾರಿಯಾಗಿದೆ.

ಹೊಸ ಕಾಯ್ದೆಯು ಮೌಲ್ಯಯುತವಾಗಿದೆ. ಪರಿಭಾಷೆಯಿಂದ ಉಂಟಾಗುವ ಅಸ್ಪಷ್ಟತೆಗಳನ್ನು ಬಹುಮಟ್ಟಿಗೆ ತೆಗೆದುಹಾಕಲಾಗಿದೆ. ಆರ್ಥಿಕ ದೃಷ್ಟಿಕೋನದಿಂದ, ಈ ಕಾಯ್ದೆಯು ಬೆಳವಣಿಗೆಯನ್ನು ಉತ್ತೇಜಿಸುತ್ತದೆ. ತೆರಿಗೆದಾರರ ಅನುಭವವನ್ನು ಸುಧಾರಿಸುತ್ತದೆ.

ಸವಾಲುಗಳಿಂದ ಮುಕ್ತವಾಗಿಲ್ಲ. ತೆರಿಗೆ ವೃತ್ತಿಪರರು ಮತ್ತು ಉದ್ಯಮಿಗಳು ಹೊಸ ಚೌಕಟ್ಟಿಗೆ ಹೊಂದಿಕೊಳ್ಳಬೇಕಿದೆ. 1961ರ ಕಾಯ್ದೆಯ ಹಳೆಯ ಪ್ರಕರಣಗಳ ವಿಲೇವಾರಿಯು ಇನ್ನೂ ಕೆಲವು ದಿನ ಮುಂದುವರಿಯುವುದರಿಂದ, ತಾತ್ಕಾಲಿಕವಾಗಿ ಕಾನೂನು ಚೌಕಟ್ಟುಗಳ ಅತಿಕ್ರಮಣ ಉಂಟಾಗಬಹುದು. ತೆರಿಗೆ ಅಧಿಕಾರಿಗಳಿಗೆ ತರಬೇತಿ ನೀಡುವುದು ಮತ್ತು ಕಾನೂನಿನ ವಿಕರೂಪದ ಅನ್ವಯ ಖಚಿತಪಡಿಸುವುದು ಅಗತ್ಯ. ಸರಳ, ಪಾರದರ್ಶಕ ಮತ್ತು ಡಿಜಿಟಲ್ ಸಂಯೋಜನೆಗೆ ಒತ್ತು ನೀಡುವ ಮೂಲಕ, ಇದು ತೆರಿಗೆದಾರರ ಸ್ನೇಹಿ ಮತ್ತು ಆಡಳಿತಾತ್ಮಕವಾಗಿ ದೃಢವಾದ ವ್ಯವಸ್ಥೆಯನ್ನು ನಿರ್ಮಿಸಲು ಶ್ರಮಿಸುತ್ತದೆ. ■

## ವೈಚಾರಿಕ ಸುಧಾರಣೆಗಳು

- ಸರಳ ಕರಡು ಶೈಲಿ: ಹೊಸ ಕಾಯ್ದೆ ಭಾಷೆಯು ಸರಳವಾಗಿದೆ. ಸಣ್ಣ ವಾಕ್ಯಗಳು, ಕಡಿಮೆ ಕಾನೂನು ಪರಿಭಾಷೆ ಮತ್ತು ನಿಬಂಧನೆಗಳ ತಾರ್ಕಿಕ ಅನುಕ್ರಮವನ್ನು ಇದು ಹೊಂದಿದೆ.
- ತತ್-ಆಧಾರಿತ ವಿಧಾನ: 1961ರ ಚೌಕಟ್ಟು ಅತಿಯಾದ ನಿಯಮ-ಆಧಾರಿತವಾಗಿದ್ದರೆ, ಹೊಸ ಕಾನೂನು ಆರ್ಥಿಕ ವಾಸ್ತವದ ಮೇಲೆ ಹೆಚ್ಚು ಒತ್ತು ನೀಡುತ್ತದೆ. ಇದು ತೆರಿಗೆ ಅಧಿಕಾರಿಗಳು ಮತ್ತು ತೆರಿಗೆದಾರರು ಕೇವಲ ಕಾರ್ಯವಿಧಾನಗಳಿಗಿಂತ ವಹಿವಾಟಿನ ನೈಜ ಉದ್ದೇಶದ ಮೇಲೆ ಗಮನಹರಿಸಲು ಅನುವು ಮಾಡಿಕೊಡುತ್ತದೆ.
- ವಿನಾಯಿತಿಗಳ ತರ್ಕಬದ್ಧಗೊಳಿಸುವಿಕೆ: 2025ರ ಕಾಯ್ದೆಯು ಕಡಿಮೆ ತೆರಿಗೆ ದರ ಮತ್ತು ಕಡಿಮೆ ವಿನಾಯಿತಿಗಳ ತತ್ವಕ್ಕೆ ಬದ್ಧವಾಗಿದೆ. ಇದು ಹೂಡಿಕೆಯ ನಿರ್ದಾರಣೆಗಳಲ್ಲಿ ತೆರಿಗೆಯ ಪ್ರಭಾವವನ್ನು ಕಡಿಮೆ ಮಾಡುತ್ತದೆ ಮತ್ತು ತೆರಿಗೆ ವ್ಯಾಪ್ತಿಯನ್ನು ವಿಸ್ತರಿಸುತ್ತದೆ.
- ಪೂರ್ವನಿಯೋಜಿತ ತೆರಿಗೆ ಪದ್ಧತಿ: ಹೊಸ ತೆರಿಗೆ ಪದ್ಧತಿಯನ್ನು ಪೂರ್ವನಿಯೋಜಿತ ವ್ಯವಸ್ಥೆಯಾಗಿ ಸಂಯೋಜಿಸಿರುವುದು ಗೊಂದಲವನ್ನು ಕಡಿಮೆ ಮಾಡುತ್ತದೆ ಮತ್ತು ರಿಟರ್ನ್ ಸಲ್ಲಿಕೆಯನ್ನು ಸುಲಭಗೊಳಿಸುತ್ತದೆ.
- ವಿಧಾನಾತ್ಮಕ ಸುಧಾರಣೆಗಳು: ಮೌಲ್ಯಮಾಪನ, ಮರುಮೌಲ್ಯಮಾಪನ ಮತ್ತು ಮೇಲ್ಮನವಿಗಳ ಕಾಲಮಿತಿಗಳನ್ನು ಸರಿಪಡಿಸಲಾಗಿದೆ.